

“నువ్వు?” అడిగాడు రెండోవాడిని.

“మా కుటుంబానికి తిండి గింజలు కొనడానికి.” చెప్పాడు రెండోవాడు.

“విన్నావా? ఎవరు తనకోసం ఉంగరాన్ని అమ్ముకుంటున్నాడో అతని ఉంగరం బరువు కన్నా, ఇతరులకి దానం చేయడానికి అమ్మే ఉంగరం బరువు ఎక్కువ. కాబట్టి అతనికి ఎక్కువ ధర ఇవ్వు.” చెప్పాడు గురువు.

### 136. విజయం-ఆనందం

ఓ తాత్త్విక గురువు ఓ రోజు తన శిష్యులని అడిగాడు.

“విజయానికి, ఆనందానికి గల తేడా ఏమిటి?”

అనేకమంది అనేక సమాధానాలు చెప్పారు కాని వాటిలో ఏదీ గురువు ఆశించిన విధంగా లేకపోవడంతో తనే సమాధానాన్ని చెప్పాడు.

“మీరు కోరుకున్నది మీరు పొందగలగడం విజయం. మీరు పొందిన దానితో మీరు తృప్తి పడగలగడం ఆనందం.”

తర్వాత ఆయన మళ్ళీ ఇలా చెప్పాడు.

“మనం ఈ ప్రపంచంలో కోరుకున్నవాటి వెంటపడి మన సమయాన్ని అందుకు ఖర్చుచేసి వాటిని సాధించగలిగితే పొందే విజయం కన్నా, మనకి వచ్చిందాంతో తృప్తి పడుతూ మన సమయాన్ని భగవదారాధనకి వెచ్చించడం మంచిది. అందువల్ల మనం ఇక్కడే వదిలేసి వెళ్ళే ఇహ లోక సంపదలని కాక పరలోక సంపదని సమకూర్చుకోగలం. ఇహలోక సంపదని సంపాదించిన ఎవరూ దాన్ని పూర్తిగా అనుభవించకుండా ఇతరులకి వదిలివెళ్ళడమే అధికం. పరలోక సంపద మనం ఎక్కడున్నా మనకి నిజంగా ఉపయోగించే సంపద.”

### 137. దేవుడున్నాడు

ఓ చక్కటి పార్క్ లో వ్యాహ్యాళికి వచ్చిన ఓ పాప ఆకాశంలోకి కాసేపు ఏదో వెదుకుతున్నట్లుగా చూసింది. తర్వాత మెల్లిగా అడిగింది.

“దేవుడా! నువ్వు నిజంగా ఉన్నావా? ఉంటే నాతో మాట్లాడు.”

వెంటనే ఓ కోకిల మధురంగా కూసింది. కాని ఆ పాపకి దేవుడు తనతో మాట్లాడాడని అర్థం కాలేదు.

“దేవుడా! నువ్వు నిజంగా ఉంటే నాకు కనపడు.” కోరిందా పిల్ల.

వెంటనే ఓ నక్షత్రం కాంతి కొద్దిసేపు ప్రకాశవంతమైంది. అయినా ఆ పిల్లకి దేవుడు తనకి కనపడ్డాడని అర్థం కాలేదు.

“దేవుడా! నీ మహత్యం చూపించు.” ప్రార్థించిందా పిల్ల.

వందల మైళ్ళ దూరంలోని సముద్రంలోని నీటిని ఎలాంటి వాహనం లేకుండా దట్టమైన మేఘాలు మోసుకు వచ్చాయి. అయినా ఆ పిల్లకి దేవుడి మహత్యం అర్థం కాలేదు.

“దేవుడా! నువ్వంటూ ఉంటే కనీసం నన్ను ముట్టుకో.” అడిగింది.

దేవుడు కిందకి దిగివచ్చాడు. రంగు రంగుల ఓ సీతాకోక చిలక వచ్చి ఆ పాప చేతి మీద వాలింది. అయినా దేవుడు తనని ముట్టుకున్నాడని ఆ పాపకి అర్థం కాలేదు. దేవుడు లేడనుకుని వెళ్ళిపోయింది. మనలో అత్యధిక శాతం మంది ఆ పిల్లలాంటి వారమే. దేవుణ్ణి కనిపెట్టలేం.

## 138. సబ్బు నీరు

ఒకతను ఓ చేపల గాజు తొట్టిని, మూడు గోల్డ్ ఫిష్లని ఓ శనివారం కొని తన ఇంటికి తీసుకువెళ్ళాడు. ఆ తొట్టిని సబ్బుతో బాగా కడిగి దాన్ని నీళ్ళతో నింపి, అందులో మూడు చేపలని వేసాడు. ఈదే ఆ చేపలు ఆ ఇంటికి ఎంతో అందాన్ని ఇచ్చాయి. ఆ రాత్రి అతను చాలాసేపు వాటినే చూస్తూ కూర్చున్నాడు.

మర్నాడు ఉదయం లేచి చూస్తే వాటిలో ఓ చేప మరణించి ఉండటం అతను గమనించాడు. సోమవారం ఉదయం కూడా ఇంకోటి మరణించి నీళ్ళ మీద తేలడం చూసాడు. మంగళవారం ఉదయం మూడోది